
लोकांक एक... 
म्हाका दोन... 
एक... जल्म दिल्ली 
आनी दुसरी 
जीण दिल्ली 


दो. प्रमदा गावंस देसाय 


हिका नमळायेन ! 


मनांतलें 


हांव ह्या प्रांतांत येवन कसो पावलों हें सांगप कठीण. पूण जशें याद 
जाता तशें सांगचेंच पडटलें. ACH सावनूच म्हजो कविते कडेन संबंद आयलो 
अशें बी कांय ना. आमच्या घरांत कोणेंच कविता बी बरयिल्ल्याचें म्हाका तरी 
खबर ना. म्हजो बापूय कलाकार, मुर्तीकार, समाजसेवक आनी खूब किते... 
आवय घरांतलीं कामां करपी. साहित्य, कला, संगीत हाची आस्वादक. sia 
म्हज्या बापायल्या बापायक पळोयलो ना. आज्येक पळयली. पूण खूब ल्हान 
पिरायेचेर. आवयलो बापूय यक्षगानांतलो कलाकार. कांय वर्सा आदीं कर्नाटक 
सरकारान ते खातीर आज्यालो सत्कार बी Herd अस्पश्ट याद जाता. 
आवयली आवय घरांतलो वावर सांबाळपी आनी ह्या तेपाक नातबंडालो फुलपी 
संवसार पळोवन हांसपी - रडपी. रडपीच चड कारण fast कल्पनेलो संवसार 
करप तिचे फुडले खंयचेच पिळगेक घड़ये जमलें ना. 


म्हज्या घरांतलें वातावरण भयानक अभ्यासू. जीव काड़पी अभ्यास 
केल्ले म्हापुरूस आनी म्हामाया आमच्या घराण्यांत उपाट मापान मेळटात. (ह्या 
अभ्यासू घरण्यांत हांव आडवाद | !!) सात - आठ तरी दोतोर, पांच - स 
इंजिनियर, प्रोफेसर (आदोगाद मात कोण ना | पूण आमी सगलेच आदोगादकी 
करपाक हुशार) अशी शिक्षणीक मळावेली एक संस्थाच म्हळ्यार काणकोणचें 
अय्या घराणें. सांगपाचो मुद्दो म्हळ्यार, ह्या प्रचंड घराण्यांत तसो कबिता बरोवपी 


म्हाभाग कोण जल्मलो ना! आनी तशें कितेंय हांव करतलों अशें म्हाका वा 
हेरांक कोणाकूय दिसलें ना. 


सातवी - आठवी मेरेन तर कविता बरोबपी मनीस बी आसता. शाळेतल्या 
पुस्तका भायर कविता म्हणटा ती भानगड आसता हाची लेगीत म्हाका जाण 
नाशिल्ली. अपघातान काय आसना पूण ह्याच काळांत म्हजी कविते कडेन वळख 
जाली. आमच्या ल्हानपणांत लोलयां एक भयानक प्रतिभेचो कवी आशिल्लो. 
सर्गेस्त रामकृष्ण खांडलेकार. म्हज्या बापायलो इश्ट. कविता जगपी. sa जायते 
कवी आतां मेरेनच्या प्रवासांत वाचल्यात. जायते गोंयचे आनी गोंया भायले 
फामाद कवी म्हजे इश्ट आनी मार्गदर्शक जाल्यात. पूण खांडलेकार बाबाचे 
तोडीचो कवी आयज मेरेन तरी हांबें अणभवलो ना आनी वाचलोय ना. ही 
अतिताय नही. ज्या लोकांनी खांडलेकाराल्यो कविता वाचल्यात जावं आयकल्यात 
तांकां म्हर्जे म्हणप फट न्हय म्हणपाचें कळटलें. 


म्हाका कवितेची वळख करून दिली खांडलेकारानूच. मुद्दाम जावन 
न्हय. तरीय ! | | तो कवितेंतूच उलयतालो. आपणे रचिल्ल्यो, बरयिल्यो कविता 
सदांच ताच्या ओंठार आसताल्यो. चडश्यो कविता मराठी. सामान्य प्रतिभेच्या 
आयकोकुक जड़ वचपी, मात्रावृत्तबद्ध आनी कांय वेळार छंदबद्ध. ह्या मनशालें 
वाचन उपाट आशिल्ले. उपाट हें उतर लेगीत ताच्या वाचना सामकारा उपाट 
Alea ! अशा मनशाचो सांगात आठवी उपरांतच्या काळांत म्हाका लाबलो. जाचें 
म्हत्व म्हाका त्या काळांत निखालूस समजलें ना. हें हांगा प्रामाणीकपणान सांगन 
दिसता. 

इकरावे - बारावेच्या वर्सानी साहित्य मळा कडेन म्हजी वळख जावपाक 
लागली. श्री. कविंद्र फळदेसाय सरान म्हज्यांतलो कलाकार जागो केल्लो. हांवूच 
न्हय... म्हज्या वांगडा कितलेशेच तरनाटे ह्या एका आदर्श शिक्षकान एस. एस. 
आंगले उच्च माध्यमीक विद्यालयांत घडयिल्ल्याचें हांवें म्हज्या दोळ्यानी पळयलां. 
कविंद्र सर स्वता एक उपाट प्रतिभेचो साहित्यीक. सरान म्हाका रंगमाचेचें म्हत्व 
पटोवन दिल्लें. पथनाट्यां, एकांकी, एकपात्री अशा स्वरुपांतल्या सादरीकरणांतल्यान 
हांव लोकां मुखार ATT लागिल्लों तो काळ.... हांव कितें तरी वेगळें करपाक 
शकतां हो आत्मविश्वास जागो जातालो. आनी ताका रुजवण दिवपाचें काम 
कविंद्र सरांन केल्लें. 


नशिबाचो साथ. आनी 'वडिलोपार्जित' बुद्धिमत्तेच्या जोरार हांव कसोबसो 
बारावी पास जावन काणकोणच्या मल्लिकार्जुन महाविद्यालयांत पावलों. घडये 
होच काळ म्हाका ह्या प्रांतांत हाडूंन सोडपाक कारण थारलो. मल्लिकार्जुन 
महाविद्यालयांत म्हजी भेट दो. प्रमदा गांवस देसाय हे म्हजे साहित्य मळावेले 
आवय कडेन जाली. तिणें म्हज्या हातार उखलून उखलून पुस्तकां दवरलीं. आनी 
इतलें करून ती रावली ना; हांबें खऱ्यांनीच तीं वाचल्यांत कांय ना हेंबूय ती 
पळयताली. हांब नेटान वाचपाक, बरोवपाक लागलों. तपासपाचें कामूय तीच 
करताली. तिच्या हाता खाला एक बरो मनीस आनी एक साहित्य सेवेंतलो 
साधक नव्यान जल्म घेवपाक पळयतालो. देखून हांबें आयज मेरेन जें कितें 
बरयलां आनी फुडाराक हांव जें बरयतलों.... ताचें पुराय श्रेय तिकाच ! 

ह्या काळांत लोकांनी म्हज्यो कविता आयकल्ल्यो, वाचिल्ल्यो. गोंयच्यो 
साबार कविता वाचन सती म्हज्या कवितांनी त्या काळार गाजयल्यो. एके वेगळे 
घड़णुकेंतली कविता म्हजे लेखणे वरवीं साकार जावपाक पळयता म्हणपाचें ह्या 
काळार म्हाका समजुवपाक लागिल्लें. हांव नेमान बरयतालों. कविताच न्हय हेर 
प्रकारूय, मराठी आनी कोंकणी दोनूय भासांतल्यान. म्हज्या कवितांचो झेलो 
येबपाक जाय हें २००४ वर्सा म्हजो SVS सुहास अवेंकार हांणें म्हाका सांगिल्लें. 
पूण कित्याक खबर ना. हांव रावलों. त्या उपरांतूय दोन चार यत्न जाले. पूण 
हांब समाधानी नाशिल्लों. शेवटाक म्हळे, “आतां हें जावपाकूच जाय!” आनी 
सोद वाबराक लागलों. ह्या कविताझेल्यांत २००३ वर्सा सावन २०१६ मेरेन 
बरयिल्ल्या बेंचीक कवितांचो आसपाव जाला. देखुनूच वाचतल्यांक कांय कडेन 
शेली, अभिव्यक्ती आनी निवेदन हातूंत वेगळेपण दिसपाक शकता. तसो हांव 
भयानक संभ्रमांतलो मनीस. जायत्या वेळार काळजांतल्यान कन्फ्यूज्ड ! पूण हें 
कन्फ्यूजन काळजांतलें | कांय कडेन जगलां तें! कांय कडेन अणभवलां तें! 
आनी हेर कडेन जाणवलां तें! 


हो कविताझेलो आकाराक येतना जायते हात लागल्यात. पयले सुवातेर 
म्हजो इश्ट, मार्गदर्शक दोतोर राजय पवार. ह्या झेल्यांतली दर कविता राजय 
सराचें ग्रीन सिग्नल घेवनूच छापपाक तयार जालां. दुसरे सुवातेर ह्या झेल्याक 
अभ्यासपूर्ण प्रस्तावना दिल्ल्यो म्हज्यो आनीक एक मार्गदर्शिका प्रा. आशा 
मणगुटकार. म्हज्या दर साहित्यीक आनी कलामळावेल्या वावराक आशा टिचर 
आनी अशोक सर हांचो हात लागलाच. ह्यो दोन अशो शक्ती. आशा टिचर 
फाटल्यान लागून करून घेवपी. जाल्यार अशोक सर पाजून पाजून जल्मल्या 
गजालीक लखलखीत करपी. हांव पुस्तक काडना वा ते नदरेन पावलां मारना 
म्हण खिणाखिणाक फाटलीं जायतीं वर्सा म्हाका ह्या दोगांनीय शिटकायला. 
तांकां दोगांकूय खूब खूब देव बरें करूं! तांचो असोच सदांकाळचो सांगात 
मागतां ! 

म्हजीं घरचीं, आवय बापूय, व्हडलो भाव प्रा. हेरंब अय्या, प्रकाशनांतले 
वांगडी राजू बलनायक, विराज नावेलकार, सुरेंद्र कोळकणकार, उमेश अब्बिगिरी, 
शंकर बलनायक, म्हजे इश्ट, ह्या पुस्तकाच्या निवळावणेचो बाबर बेगोबेग 
मेकळो करून दिवपी प्रा. सुशांत नायक हांकां मनाकाळजा सावन देव बरें करूं. 
म्हजे विद्यार्थी मंगेश हरीजन, शंतनू अय्या, सुश्मिता देसाय, सोनिया गडकर, 
दत्तराज नायक, विघ्नेश शिंदे, संदेश नायक, लक्ष्मण नायक, सुहास आनी 
प्रतिक्षा अवेंकार हांकांय हांव मनाकाळजा सावन देव बरें करूं म्हणटां | म्हजे हे 


भोंवडेंतलें हें पयलेंच पावल.... तुमच्या सांगातान आकांताचें फुलतलें हो म्हजो 
विश्वास ! 


- हेमंत अय्या - 


X /कांय कन्फ्युज्ड कविता 


खऱ्यांनीच ? कांय कन्फ्युज्ड कविता? 


हेमंत अय्या | एक सृजनशील व्यक्तिमत्व | नवें नवें किदें तरी दिवपी. ह्या 
भुरग्याची तकली सर्वसादारण मनशाचे तकले परस मात्शी Hea चलता, ही 
गजाल हांव सदांच नियाळटालीं. फाटलीं सात आंठ वर्सा केपेंच्या महाविद्यालयांत 
सांस्कृतीक कार्यावळींनी घुस्पल्लो हो भुरगो. ताच्या वागण्यांतल्यान, उलोवपांतल्यान 
ताचे भितर आशिल्लो सृजनाचो गूण दिश्टी पडटालो. ताणें बरोबचें म्हण जशी 
हांव सांगतालीं, तशेंच ताका ताच्या आळशीपणा खातिरूय शिटकायतालीं. ताची 
बुद्द वेगळे कितें तरी सांगूक सोदता. आयच्या मुंबय, पुण्याच्या मराठी लेखकां 
मदीं जें नवें साहित्य जल्मता, तशें किदें तरी ह्या भुरग्या मदी आसा. हाची सुलूस 
म्हाका तो मल्लिकार्जुन कॉलेजीत शिकतनाच लागिल्ली. हाचें कारण आमी केपें 
महाविद्यालयांत मराठी-कोंकणी कथा सर्त घेतालीं त्या वेळार ह्या भुरग्यान 
बरयिल्ले एके विज्ञान कर्थेत म्हाका मराठी विज्ञान कथेंतलो लेखक दिसलो. तेन्ना 
सावन हो भुरगो म्हज्या मनांत घर करून आशिल्लो. उपरांत पोस्ट ग्रेज्युएशन 
करून तो आमच्याच महाविद्यालयांत शिकोबपाक आयलो आनी ताचे भितर 
आशिल्ल्या एका “शिक्षका” वांगडाच ताच्यांत आशिल्ल्या लेखक, कवी, नाटककार, 
दिग्दर्शक, नट अशा सगळ्या गुणांची वळख आमकां जाली. 

ताचें बरोबप वेगळें. सर्वसादारण वटेन बचपी हो भुरगो न्हय. सदांच 
व्हांवते न्हंयेच्या प्रवाहाचे विरुद्ध दिशेन पेंबपी मनशाक खूब प्रस्न पडटात, 
तातूंल्यानूच कांय लोकांक आपले रस्ते मेळटात, कांय लोकांक मेळनात, अशे 
'कन्फ्युज्ड' अवस्थेंत ह्यो कविता आसात. कविकूय हाची जाणविकाय आसा, 
म्हण कविता संग्रहाचे नांवूच “कांय कन्फ्युज्ड कविता” 


हें सृजनशील मन भाबडे, निरागस, हट्टी आनी सदांच प्रवाहाच्या 
बिरोधांत बचपी. ताच्या विचारांनी जशें भाबडेपण आसा, भुरगेपण आसा तशेंच 
वैचारीक जाणटेपणूय आसा. तो कितलेशेच फावटी आरतें-परतें उलयता. हो 
कन्फ्युज्ड मनीस काय कितें? अशें घडये ताका पळयतल्याक, आयकतल्याक 
आनी वाचतल्याकूय दिसूं येत. ह्या मनशाक आपल्या मनांतलो हो संघर्श, 
विचारा-विचारा मदलें झूज समजता. आपल्यांतल्या 'हांब'चो नाका तितलो 
विचार करपी हो मनीस जिणेचें तत्वगिन्यान, सरभोंवतणच्या समाजाचें चित्र एका 
व्हड विचारवंता भशेन मांडटा. तेन्ना म्हाकाय प्रस्न पडटा, खरेंच, हो कन्फ्युज्ड 
मनीस आसा काय? - पळोवया ताच्याच कवितांल्यान ह्या प्रस्नाची जाप मेळटा 
जाल्यार. 


ह्या संग्रहांतल्या कवितांचो बारकायेन विचार केल्यार आयचें आधुनीक 
जग, तांत्रीक यूग आनी गांबगिरो वाठार, नश्ट जायत गेल्ली संस्कृती हाची खंत 
SHAT कांय कविता आसात. तर कांय मोगाच्यो भावना उक्तावपी कविताय 
आसात. आपूण आनी आपलें सूख-दुख्ख घेवनूच कवीची कविता परगट्टा. 

कांय कवितांतल्यान जिणेचें तत्वगिन्यान जाल्यार कांय कवितांतल्यान समाजभान 
दिश्टी पडटा. आयच्या नव्या विज्ञानीक संवसारांत तो जगता. मात ह्या नव्या 
सुधारणांतल्यान ज्यो नाका जाल्ल्यो गजाली घडल्यात तांचेर तो बोट दवरता. 
देखीक 'मॉ-पा गला तुमी..... !', 'म्हजो गांव', 'ब्लॅक अण्ड व्हायट कथा' अशा 
कवितांतल्यान ही ताची नियाळणी पारखूं येता. 'मॉ-पा गला तुमी' ही अशीच 
एक वाचप्यांक विचार करपाक लावपी कविता. आवय बापूय सिविसे खातीर 
भायर सरून वतात, तेन्ना कोणा परक्या मनशा कडेन दीस सारपी भुरग्याची 
मनोवस्था हे कवितेंतल्यान दिश्टी पडता. ‘आवय बापूय केन्ना घरा येतात आनी 
केन्ना भायर सरून वतात' ह्या कन्फ्युजनांत तो भुरगो आपल्या आवय बापाय 
कडेन उलयता. ताका तांकां खूब किदें सांगपाचें आसा. पूण ताका तीं उलोवपाकूच 
मेळनात. म्हण 'गला येवन मा-पा म्हाका बलो बलो कला' अशें काकुळटेक 
येवन तो सांगता. तातूंत 'बलो बलो कला' प्रतिमा खूब किदें तरी सांगून वता. 
ह्या तीन उतरांतल्यान त्या ल्हान भुरग्याक आवय बापायची कितली उमळशीक 
लागल्या तें कळटा. जाय त्या वेळार तीं ताका मेळनात. आनी हेर कोणें 
आपणाले लाड करचे अशी ताची अपेक्षा ना. ताका सरभोंवतणचे परिस्थितीची 
जाणविकाय आसा. एकाच वेळार नेणटेपण आनी जाणटेपण आशिल्लो तो 
भुरगो आसा. हे कवितेंतल्यो निमण्यो चार वळी वाचप्यां मदल्या आवय-बापायचें 
काळीज चिरीत वतात. पळयात...... 
“मॉ-पा तुमी गला तुमी 
गला बेगीन येया 


गला येवन मा-पा म्हाका 
बलो बलो कला” 

‘Test गांव' कवितेंत गांवचें पोन्ने रूप आनी आयचें रूप हातूंतलो संघर्श 
आसा. गोरवांच्या वाटांनी आयज मोटारी भोंवतांत, गांबा-गांबांनी कॉनव्हेण्ट 
स्कुलां जाल्यांत. असो तो सगलो गांवूच बदल्ला. 'ब्लॅक अँण्ड व्हायट कथा' हे 
कवितेंतल्यानूय फाटले आनी फुडले पिळगे मदलें झूज चित्रायलां. आजो म्हणटा... 


“धानाक वारो दिवपी सुपां 
टायल्सा वेलो कोयर भरता 
व्हिरांची सान्न चुकुनूच 
संडासांत आमच्या भोंवता” 

तर नातू आज्याक सांगता; 
“नातू म्हणटा आज्याक आतां 
आतां सोंपय तुजी गाथा 
म्हजो कंम्पुटर हँग जाता 
बंद कर म्हाताऱ्या 
तुजी ब्लॅक अँण्ड व्हायट कथा” 


आयज घरा-घरांत ही ब्लॅक अँण्ड व्हायट कथा वेगवेगळ्या तरांनी अशीच 
चलतना आमकां Tesal पडटा. 


मोगांत पडलो म्हणटकच कविता मनांत रुजता अशें म्हणटात, तशीच 
पूण कांय वेगळे वाटे वयल्या मोगाच्यो भावना ह्या तरणाट्या कबीचे कवितेंतल्यान 
परगट्टात. हातूंत पावलां, कॉल, करपलां, सांगात, तूं, चंद्रमुखी, नॉर्मल, हुंडको, 

SH, तूं कोण? अशा कांय कवितांची नांवां घेवं येतात. ह्या सगल्या कवितांतल्यान 
आपल्या काळजांतले 'ते' मोगिकेचो सोद घेवपाचो यत्न आसा. पावलां, कॉल, 
करपलां, तूं ह्या सगल्या कवितांतल्यान मनांतली 'ती'चो सोद वा ती मेळना म्हूण 
आयिल्ली निराशा, खंत, करपल्लेपण दिसता. मात 'सांगात' ही कविता परिपूर्ण 
मोगाचें चित्रण करता. त्या दोगांयच्या एकचारांतल्या मोगाचें पुरायपण म्हणल्यार 
दोगांची तीन जावप आनी म्हणूनच ह्यो बळी अशो येतात.... 

“मोगा काल मेरेन आमी दोगां..... ! 

आयज जाल्यांत तीन 

हातांतलो हात सोडूं नाका 

पावतलें गो सगळे रीण!” 

तूं' कवितेंतल्यान मनांतल्या 'ती'का सोदतां सोदतां तो निर्शता आनी 
आपल्या नशिबाक खेपता. पूण 'नॉर्मल' कवितेंतलो मोगी स्वताक खूबसो 
सांबाळटना दिश्टी पडटा. “ती'च्या यादींनी तो घुस्पल्लो, पूण वेळारूच स्वताक 
सांबाळून जगपाक धड़धड़पी हो मोगी कवीन बरे भशेन रंगयला...तीच्या 
उगड़ासांनी... 
“एक ठेको चुकता 

पूण मागीर सगले 'नॉर्मल' 

तुजे सारकेंच!” 
हे कवितेंतली निमणी वळ 'तुजे' सारकेंच ही 'कॉल' कवितेतल्या संवादाची याद 
करून दिता. दोगांयच्या मनांतलें मनांतूच उरता. खंय तरी तें मदीं मदीं याद 
करून मनाक सतायता. पूण बळयांच ताका थंयच थांबोबन हे दोन मोगी जीव 
'जॉर्मल' जाबपाचो यत्न करतना दिश्टी पडटात. 

ह्या संग्रहांतल्या कितल्याशाच कवितांतल्यान कवीचें मन वाचप्याक 

आपणाली काणी सांगता, आपूण, आपले आवय बापूय कसलेय परिस्थितींत 
उमेद सांबाळून धरपी, मदीं-मदीं पुराय निर्शेल्लें मन उकतें करपी हें कवीमन परत 
निमणे कडेन 'हांब परत येतलों' हे कवितेंतल्यान जाल्ल्यो चुकी पुसून बरी जीण 
जगपाक परत येवपाची आस्त बाळगुपी आशावादी सूर उक्तायता. ही जिणेंतली 
निर्शवणी कसली? आवयचे हाल जाले, ताची? (आवय | हाल तुजे केले) सगलें 
मेळळें तरी आपणाक घेवंक कळळें ना हे खंतीची 2 काय अजून ताका आपल्यांतल्या 
'हांव'चो सोद घेवपाचो आसा. तो लागना म्हण आयिल्ली निर्शवणी? (हांव, 
कन्फ्युज्ड, चकचकोत फोलींतलें पार्सल, बजें, वेदना, बंदखण, जनेलां) ह्या 
सारक्या कवितांतल्यान कवीचे घुस्पल्लें मन दिश्टी पडटा. 'हांब'चो सोद घेतां 
घेतां तो कन्फ्युज्ड जाता.... ह्या मनाची खूबशीं वेगळी तासां आसात. सामाजीकतायेचें 
भान आसा, व्हड मनशां बद्दल आदर आसा. दुसऱ्यांनी, आवय बापायन केल्या 
उपकारांची जाण आसा. पूण केन्ना केन्ना ह्या 'हांव'चें पुरायपण समजून घेतना 
तांचेर आपलेच बुद्दीचो 'अहं' खंय स्वार जाता. आनी जें जावपाचें ताचे परस 
वेगळेच किदे तरी ताच्या मनांत खतखत्ता. ताका नकळटनाच तें ताच्या मनांत 
बसता आनी मागीर... 

“चड व्हड न्हय हांव 

पूण हांव ‘eta’... 

केन्नाय बरयतां 

त्या हांव खातीर 

‘gta’ चो सोद घेवंक!” 

ह्या उतरांतल्यान हो सोद घेतना भावनेचेर बुद्दी भार जाता. लोकां मदीं आसुनूय 
'हांब' एकटो जाता आनी 'अहं' च्या नादान रगत तापत, मेंदवांत उजो पेटून 
केल्लें कवन कितल्याशांक लागता ते लोक 'हांव'क पळोवन तोंडां करतात, पूण 
कांय 'हांब'च्या मनांतले गूण तोखेवपी काळजांत 'हांव'क सुखायतात आनी तें 
ast माथ्यार मारून सरणा मेरेन व्हरपाची तयारी कवीमन करता. 'बंदखण' 
कवितेंतल्यान ह्या सगल्या भावनां मदी घुस्पल्लें मन ह्या वळींतल्यान परगट्टा... 


“बंदखणींत अडकल्लें काळीज तुजें 

बंदखणींत अडकल्ले हात 

बंदखण जाल्या जिणेचीच तुज्या 

पापया! सोड मात्शी कात!” 
अशें म्हणपी हो 'हांव' केन्ना केन्ना 

“खऱ्यांनीच सांगतां 

हरलो ना अजून... 

तरीय तें अभाग्य चड पयस आसा 

अशें चुकुनूय दिसना...” 

अशें म्हणून आपलीं आगळीं वेगळीं सपनां थोड़ो तेप बंद करपाची 

आस्त बाळगिता. ताका लागुनूच तो तांच्या मदीं घुस्पला. 'हांव'चो सोद घेतना 
अहं' ताचेर स्वार जाता. ताका लागून तें मन; 

“घुंबन कन्फ्युज्ड जाता ! 

घुंवन कन्फ्युज्ड IAT!” 
हाची जाणविकाय आशिल्ल्यानूच तो म्हणटा... 

“म्हजो अभिमान बाळगुचो तांणी 
अशें करूंक कितें तरी 

हांव परतो येतलों... 

म्हजी भूक अजून भागली ना 
प्रयोग जाय तसो रंगलो ना 

तरी पूण... 

पयलो प्रयोग सोंपोवंपाक 

दुसरो प्रयोग रंगोवंपाक 

हांव परतो येतलों” 


हो आशावाद कवीक ताच्याच मनांतले निर्शवणेचेर घाव घालून जगपाची 
aim दिता म्हणल्यार अतिताय जावची ना? चूक कळळे बगर ती सुदरपाक 
येना. ती चूक कळप आनी ती समजून घेवन, मान्य करून सुदरावपाची तयारी 
दाखोवप हें खरें मनीसपणाचें लक्षण. आपलो विचार करतनाच ही कविता 
जिणेचो विचार करता, समाजाचो विचार करता, बदलत्या सभोंवतणचो विचार 
करता, 'ताबुलफळें', सोदपाक तुका वता तेन्ना', “मुळा सावन', 'मरण' सारक्या 
कवितांतल्यान जिणेचो सोद घेवपाची कवीची नदर दिश्टी पडटा. 'जीण' “ताबुलफळे' 
GRAM, तातूंत जगपी मनशां म्हणल्यार ताबुलफळे खेळांतल्यो घुलो, अशें 
प्रतीक तो मांडटा. हे विचारी मन मागीर 'हांब'चो सोद घेतां घेतां देवाचोय सोद 
घेवपाक भायर सरता. पूण अशांत मनाक ताचो सोद लागता. “मुळा सावन' 
कवितेंतल्यानूय तो परतो आपलें 'मूळ' सोदपाची, मनशाची आस्त उक्ती करता. 
जिणेच्या मुळा कडेन बचपाचो सोद घेवपाचो. ही मनशाची अदीम काळा साबन 

चुकत आयिल्ली संबकळ. ती हे कवितेंतल्यान कवी उक्त्यायता जाल्यार 'मरण' 
कवितेंतल्यान मरण म्हणल्यार सुटका काय संस्कार ? गती काय स्थिती ? शांती 
काय मुक्ती? अशे प्रश्‍न ताका पडटात पूण किदेंय म्हणलें तरी ह्या 'मरणा' बगर 
कोणाची सुटका ना. तें अटळ कशे? ह्याच प्रश्‍नाच्या सोदांत कवीमन घुस्पलां. 
म्हणूनच तो म्हणटा, 

“मरण समजना- जगल्या बगर 

सांगपाक गावना-मेल्या बगर” 
पूण मरून कोणाक सांगपाक आयलां? हांगा 'मरण' म्हणल्यार किदें तें? अशें 
हें कन्फ्युजन... चिंतन, FSS, एकटेपण, मोगाची आस, जिणेचो सोद, मनांतल्या 
ह्या भाव-भावनांचो सोद घेतां घेतांच ह्या कवीमनाचें एक तास म्हणल्यार तातूंत 
आशिल्ली समजिकायेची जाण. ही समजिकाय ताका वोगी बसूंक दिना. समाजांतल्यो 
बऱ्यो वायट गजाली त्या कबी मनान पळयल्यात. त्यो समजून घेवप, जें वायट 
आसा ताचेर बड़ी मारप, जें बरें ताची तोखणाय करप ही गजाल ताचे कडल्यान 
घडल्या. अशा तरांच्यो कांय कविता वाचतल्याक खरेंच किदें तरी दिवपाचो यत्न 
करतना दिसतात. 'क्रांती' ही कविता अशीच सामाजीकतायेचें भान जागोवपी 


कविता जावन आसा. ही कविता वाचून म्हाका “जायात जागे' हे बाकीबाबाचे 
कवितेची याद जाता. 


रगत तुजें खतखतून 

जाय तितलें arg दी 
वायटाचेर जैत जोडूंक 
आस जिवी उरूं दी... 

आनी मागीर तो सगल्यांक जागयता, अन्याया विरोधांत उबे रावपाची Sat दिता, 
पळयात; 

धांवत राव, धांवडायत राव 

Wa! शबै! आड्डीत राव 

कितेंय घडूं, कितेंय AS! 

कितेंय उरूं, कितेंय व्हांवूं 


आयज दीस क्रांतीचो 
परतो उजो पेटूं दी 
घेवन येता काळखी जो 
उज्यान तुज्या करपूं दी.. 
अशी क्रांतीची कोट लावपी हें मन आसा. तेन्नाच सरभोंबतणच्या 
परिसरांतल्या घडणुकां कडेनूच तो सजगतायेन पळयतना दिसता. देखीक 'किजिलां' 
कवितेंतल्यान घोब-बायलेच्या झगड्यांतल्यान भुरग्यांचे जाबपी हाल, ताका 
खुणायतात. तर 'झूज - दर्या - मनशालें' कवितेंत व्हडल्यांचे दुस्मानकार्येत 
बारीक लोक कशे मरतात, तें तो चित्रायता. रुढी, परंपरा, श्रद्धा हांचें चित्रण तो 
'चेंपणांतलें तोर एक' आनी 'दोन' ह्या कवितांतल्या चलो आनी चलयेच्या 
प्रतिकांतल्यान SHAM. 'धोल बाय” हे कवितेत परंपरेच्या जबड्यांतल्यान भायर 
सरपी अस्तुरी, तिचें सपन, तिचो फुडार मांडला; 
“कोगूळ गायता आल्लय तुकां न्हीद बाये तूं आतां 
चंद्रीमांतलो फुडार देखणो वाट तुजी पळयता 
सपना खातीर उड...” 

तिच्या देखण्या फुडाराचीं सपनां हें कबीमन पळयता. मात तातुंतूय ताच्या मनांत 
एक शंका येताच. म्हण फुडें प्रश्‍न येता “नवे जिणेक येवकारतुलें काय ?...” 
'मोडिल्लें देवूळ घडोवंक' कवितेंतल्यान गांवा-गांवांनी गांवच्या थळाव्या लोकांनी, 
भायल्यान आयिल्ल्या लोकांनी आपलो सुवार्थ सादोवपाक त्या गांवची केल्ली 
विटंबणा. देखून ह्या प्रतिकांतल्यान वसाहतवादाचे प्रस्न मांडपाचो प्रयत्न आसा. 
तर 'गांवांतले बारशे' हे कवितेंतल्यान समाजांतल्या लोकांचे, लोकांक नांवां 
दवरपाचे वृत्तीचेर कवीन बोट दवरलां.... 
“बारशाक हांगा लागना पाळणो 
बारशाक लागना भट 
कर्तुप थारयता नांव नवें 
सत्य जावं, वा जावं फट” 

पूण गांवांतल्या वातावरणांत हें अशें चलपाचेंच. हें लोकांक तितलेंच 
खबर आसता आनी म्हणूनच “कितलेय बारशे केले तरी मरणाक गांव पावता |” 
हें जिणेचें सत्य तो सांगून वता. “सपनांतली शाळा' कवितेंतल्यान प्रत्येक भुरग्याच्या 
सपनांत हे बंदखणीचे शाळे परस एक वेगळी, मनभुलयणी, उकत्या मळबाची, 
भुरग्यांक जाय तशी शाळा चित्रायल्या, ते शाळेत बेबो, सोसो, बुकलो, कावळो, 
कोलो हे ताचे सगले सवंगडी येतात. म्हणूनच ती सपनांतली शाळा. त्या 
भुरग्याक खरे शाळे परस चड़ मजा दिता, अशी “शाळा आनी भुरग्यांचें मन' हे 
कवितेतल्यान आयिल्लो भुरगोच ह्या उतरांतल्यान उलयता अशें म्हणूं येता. 


कवीचे कवितेचो पुरायपणान विचार करतना ताची कांय खाशेलपणां 
दिश्टी पडटात. कवीच्या व्यक्तिमत्वाची, प्रतिभेची वेगळी वेगळी तासां दिश्टी 

पडटात. शैलीचे नदरेन पळयल्यार मुक्त छंदांतली कविता आसूनय तिका एक 
वेगळीच लय आसा. संगीत तो शिकलो ना. तरी तो कानसेन आशिल्ल्यान लय, 
तालाची ताका जाणविकाय आसा. 'धोल बाय' कवितेंतल्यान सगलेच कडेन 
न्हय पूण कांय कडेन हो ताल मेळटा. तर पुराय कविता झेल्यांतली 'सांगात' 
कविता गिताचे रचणुके कडेन चड नातें सांगता. तातूंत प्रत्येक कडव्यांत बरे 
रितीन यमक जमला, देखीक, 

“हात म्हजो हातांत तुज्या 

सदांकाळ उरूं दी 

केसांतलो फुलां परमळ 

काळजांत म्हज्या रिगूं दी 

पळय आमचो मोग मोगा 

धिमखुऱ्यांनी धांवता 

दोळ्यांत ताच्याय, तुजे वरीच 

सपन चंद्रीम फुलता” 
हे पुराय कवितेंत यमकाची रचना अर्थभरीत जाल्या. बाकी हेर कितल्याशाच 
कवितांच्या कांय कडव्यांनी यमक जुळटात, दुसऱ्यांत जुळनात अशोय कविता 
आसात. तरीय अशें ताचे रचनेंतलें कन्फ्युजन दिसता तेन्नाच विचारांतलें कन्फ्युजनूय 
कांय कडेन दिश्टी पडटा. 

“म्हजे कन्फ्युजन इतलेंच 
„म्हजे रचनेंतल्यान 


कोणूच कोणाक दाखोवचो ना 
नेमकी तीच वाट दाखयतां हांव 


आनी तिवूय कनफ्युज्डच... ” 

आनी फुडें तो अशेंय म्हणटा, 
“म्हजी कविता निर्लज्जा भशेन 

तेच, तेच वाटेर चलता...” 
ह्या सगल्या उतरांतल्यान हो कवी नाका तितलो आपलो, आपल्याले कवितेचो 
विचार करता. पूण ताका लागून तो स्वता वयल्या विश्वासाच्या बळग्याचेर चड 
विश्वास दवरता आनी सरभोंबतणी चलपी ताचे परसय चड प्रभावशाली कवितेचो 
विचार करिना, जर आपल्या विचारांचेर ठाम रावूनय तो जागरूक नदरेन 
सरभोंबतणी पळयत जाल्यार हाचे परसूय ताची कविता आनीक समृध्द जावं 
येता. आपल्या चुकांची ताका जाणविकाय आशिल्ल्यान हांव ताच्यो चुकी हांगा 
काडिना. ताणें आपुणूच म्हळां तशें, 

“विस्कटिल्लो संवसार म्हजो 

सांबाळपाक तरी 
हांव परतो येतलों” 

म्हळ्यारूच परतो जल्म न्हय! तर चुकी जाल्यात त्यो सुदारून ताचें प्रतिभाशाली 
पुराय फुलिल्लें रूप आमकां ताच्या नव्या कवितांतल्यान दिसतलें अशी आस्त 
बाळगून, ताचो फुडार देवान परर्जळीत करचो अशें मागतां. 

माँ-पा गला तुमी... ! 


मॉ-पा गला तुमी... | 
गला पावता केन्ना ? 
गला पावन तुमी 

भायल वता केन्ना ? 


गला म्हाका आतां 
येता खूब बेजाल 
मावची माका मालता 
पत्तेची कलून तलवाल 


माँ! पा तुजेल 

बेजाल कित्या जाता ? 
तूं थांजे येबन लान्ता 

तो भायल कित्या खाता? 


काल माका बालवादयेन 
टिचलीन थिकयलें गानें 
आयकय मले पा मजे 
तिमनी - कावल्यालें गाने 

मापा बालवादेन टिचल मजी 
म्हाका तदां555 मालता 
म्हाका कांय येना अचं 


भुलग्यांक तदां थांगता 
मापा तुमी गला तुमी 


गला बेगीन येया 


गला येवन मा पा म्हाका 
बलो बलो कला. 


kkk 

म्हजो गांव 


म्हजो गांव ! 

आतां उरलो ना गांव. 
गांवांत पावली रेल्वे 
रेल्वेचे स्टेशन 

आनी रुळार टिफिनांचे 
उश्टे डबे ! 


म्हजो गांव ! 

आतां उरलो ना गांव. 
गोरवांच्या वाटांनी 

आतां मोटारी धांवतात 
आपटलें एकाद्रें गोरूं गाडयेक 
धनयालें गोरूंय वता 

आनी भरची पडटा 

फायनूय ! 


Test गांव | 

आतां उरलो ना गांव. 
गांवांत पावले हिप्पी 
हिप्प्यांनी भरिल्लीं शॅकां 
शँकांनी भरिल्ल्यो वेळो 
आनी वेळांचेर 

नागड्यो उगड्यो 

धव्यो शिपयो ! 

म्हजो गांव | 

आतां उरलो ना गांव. 
गांवांत पावलें Aree 
कॉनव्हैण्टांनी भुरगीं 
भुरग्यांच्या फाटीर बजी 
जडेल्या फुडाराचीं ! 


म्हजो गांव ! 

तो म्हजोच गांव >?? 

गांवा कडल्यान प555य555स खयंतरी 
बसून चिततां हांब 

हातांत ग्लास स्कांचाचो 

एसी रुमांत 

फुट्टा म्हाका घाम 

शेळो ! 

हांव 


चड व्हड न्हय हांव 
पूण हांव ‘ea’... 
केन्नाय बरयतां 

त्या 'हांव' खातीर 
'हांब'चो सोद घेवंक ! 


केन्ना केन्ना सामको एकटों 
सगल्यां मदी रावन 

केन्ना केन्ना खरोच एकटों 
तरी सगल्यांचोच हांव 
काळीज हांसता... 


कवन फुलता... 


मागीर केन्नाय रडटा काळीज 
आयची - कालची करता बेरीज 
रगत सामकें तापता 

दोळ्यांनी उदक... 

मेंदवांत उजो 

पेन कवन गिरयता....! 

तशा वेळार गिरयिल्लीं कवनां 
जायत्या जणांक लागतात 
घरा भायर पडटकोच कांय 


तोंडांय वांकडीं जातात 


पूण कांय काळजां भांगराळीं. 
मना काळजांतले 

कवितेक म्हजे खेळयतात 
आयज म्हजे हात घडये 


तांचे खातिरूय बरयतात. 

iii 


कन्फ्युज्ड 


सारके तुजे - 


अशेंय दिसता - 


खरें अशें - 


कन्फ्युज्डच हांव 

म्हणूनच तर उतरांनी घुस्पलों 
मनांत कनफ्यूजन नाशिल्लें जाल्यार 
दोतोर इंजिनियर जावपाचों 

कवितेच्या राटावळींनी पड़चोंच नाशिल्लों ! 


अनकन्फ्युज्ड अवस्थेंत रचिल्ली कविता 
मानवता आशिल्ली रसिकांक 

आनी 

माथ्यार घेवनूय नाचतले आशिल्ले म्हाका 
.... विदाव्ट अनी कन्फ्युजन 


म्हजें कनफ्यूजन इतलेंच... 

.... म्हजे रचनेंतल्यान 

कोणूच कोणाक दाखोवचो ना 
नेमकी तीच वाट दाखयतां हांव 
आनी तिवूय कन्फ्युज्डच... | 

आसता किते - 


तर जाता अशें - 


आसूं पुरो... ! ! 

हे वाटेर आसतात जायते कांटे 
तोंपतात पांयां वांगडा काळजाकूय 
आनी सोंप ना ही वाट मेल्यारूय 
आनी वाट तर केन्ना मरच ना! 


म्हजी कविता निर्लज्जा भशेन 

तेच, तेच बाटेर चलता..... 

चलत रावता 

आनी आपसुवार्थ्यांच्या संवसारांत ह्या 
म्हजे भशेनूच आपुणूय 

घुंबन कन्फ्युज्ड जाता ! 

घुंबन कन्फ्युज्ड थरता ! 


RRR 


पावलां 


पावलां तुजी चोर पावलांनी 
आयली म्हज्या घरा 

घरांत पाविल्लीं पावलां तुजी 
पावला पावलार आडखळ्यांत 
कळटा मोगा 

म्हाकाय तुज्या 


पावला पावलांतली खोलाय 


देखुनूच आडोवन दवरल्यांत हांवें 


म्हजीं पावलां... पावला Wack 

कॉल 


खूब वर्सा उपरांत 

तुजो आयिल्लो कॉल.... 

आनी प्रस्नूय तोच... | 

“कसो आसा ?... टायमार खाता - पिता?, 
टायमार न्हिदता?” 


जाप तूं खूब वर्सा उपरांतूय जाणाच 
पूण हांव म्हणटां 'हय' 


म्हजो एक 'हय' तुका खाता 
‘at आजुनूय असोच?' 
प्रस्न घडये चिरता 

म्हज्या हातांतलें पॅन 

येता म्हज्या ओठांत 

पांयां पोंदचो टायल्स 

तूं घांसत रावता आंगठ्यान 
एका हातांत मंगळसुत्राचो मणी 
दुसरो हात फोनार 

हातांत फोन 

फोन कानार 

बाकी सगलें शांत 


आयकतल्याक ! 


मागीर कांय मिणटांनी 
दुसरो प्रस्न 

“नवे कितें चल्लां?” 
सदांचीच जाप म्हजी 
खूब वर्सा जावनूय 
वळखीचीच तुका 
परते सगलें शांत ! 


आनी मागीर निमणें विधान 
यातनांचो अंत 


“बरें तर; दवरतां ।” 

चकचकीत फोलींतलें पार्सल 


चकचकीत फोलींतलें पार्सल घेवन 
तो दारांत आयलो! 

ताणें विचारलें 

“तूं कोण?” 

gid सांगले 

“हांव हेमंत बाळकृष्ण अय्या” 

तो गेलो पार्सल दवरून | ! ! 


हातांतल्या पार्सला कडेन पळयत 
हांव कन्फ्युज्ड.... | 


हांव कोण...2?? 


नांव म्हणल्यार हांव??? 


काय ‘sla’ म्हणल्यार हांव ! ! | 

एक कवन बापायर 


जल्माक आयल्ल्या दरएकल्यांन 
एकदां तरी.. 

एक तरी कवन बरोवचें 
आपणाल्या बापायचेर 

आनी सोदचें भितर स्वताक 


कवनान बापाय वांगडा 
दिसतलो बरोवपी बरोवप्याक 
आनी दिसतलो 

बटवटे काडपी बापूय 

बापूय कसोय आसल्यार 


कितेंय जावं... 

पूण मोजमाप 

आसतलो बापूय 

यत्न एकतर बापूय जावपाचो 

नातर बापाय भशेन जायना जावपाचो 


हो कवनाचो कागद 

बापायच्या हाताक लागचो ना 
जतनाय ही घेवची पडटली 

बापूय विरगळ्यार तुवूंय विरगळटलो 
ही गजाल स्वताकूच सांगची पडटली 

आनी जेन्ना तोच कागद 

तुज्या पुताच्या हाताक लागतलो 
तेन्ना पूत हांसतलो ! 

पूण एक दीस तरी हेंच कवन 
तोवूय बाबडो गिरयतलो 

ast 


हांव वज्यान बावगलां जायत; 
पूण मोडून पडलो ना!!! 


वजें आसा जड 

जातलें आनिकूय जड़ 

तरीय सांगतां 

बज्यान बावगतलों 
....चिङ्ड्तलों 

...-चेपतलों 

बज्यापोंदा घाम गळयतलों 

घडये पलतड मेळची ना 

तरीय बुडचे पयलीं सोड़चों ना वजें 
निरंतर चलत राबतलों 

घेवन वर्जे माथ्यार 

घडये विसव घेवंक थांबतलों 
पूण ast जमनीर दवरचों ना 
सरणा मेरेन व्हरतलों वांगडा ! ! ! 


उपरांत कितें काय म्हणटा 777? 
“तें नकळं हांव! ! !” 


kek 

संवाद 


भांगरान म्हळे लोखणाक... 
“सांग ‘te’ कोण?” 
लोखणान सांगले... | 
“डिपेंडस्‌ | 

हांव लागतां घाव घालपाक 
घावे करपाचो वावर मात 
तूंच करत आसता!” 

करपलां 


हय! खऱ्यांनीच घुंसपला 
म्हजो उज्वल दिसपी फुडार 
तूं अशें उलय नाका 


कारण घुंसपल्यात पांय दरवरून जाय ते शेणल्यात 
हय! खऱ्यांनीच करपलां 
म्हर्जे telar दिसप तारुण्य 


तूं अशें पळय नाका 


कारण वेदनांच्या मोगांत पडून जाय ते सोंपल्यात 

बापायक 


म्हज्या जैताचो उजवाड 

तुज्या मुखामळार दिसतालो खरो... 
पूण .... तुज्यांतलो बापूय मात 
चिंतेस्त जातालो... 

.... दर जैता वांगडा ! 


जायतेदां तुवें आडायलो, शिटकायलो 
शिटकायलो दर मोडणार 

पूण म्हाका मात जैताची 

लागिल्ली चटक ! 


देखून हांव जिखतालों 
तन्ना तेन्ना तूं अदीक Facet जातालो ! 


तुजे सासायेचें बळगें मेळचें ना म्हाका 
हें तुवेंच सांगिल्लें 

घडये ताकाच लागून 

आयिल्लो म्हजेर भार 

जैतां जोड़पाचो .... 

दर खिणाक हांव कोणाक तरी 

आड घालीत जोडटालों जैत 

देखून जेन्ना जेन्ना जिखतालों हांव 
तन्ना तेन्ना तूं अदीक चिंतेस्त जातालो ! 


तशें पळोबंक गेल्यार 

म्हज्या दर जेतांत तूंच आसतालो 

दर पावलार तूंच गाजतालो 

खंयच्या तरी कोनशाक बसून 

तूं ताळयोय मारतालो.... 

पूण... 

जेन्ना Start जिखतालों हांव 

तेन्ना तेन्ना तूं अदीक चितेस्त जातालो ! 


आयज समजता... बापूय जातकोच ! 
तूं कित्याक भियेतालो... 
दर एका पुतांत आसता एक बापूय 


आनी दरेका बापांयत आसता हुसको पुताचो.... 


देखून जेन्ना जेन्ना जिखतालों हांव 
तन्ना तेन्ना तुं अदीक चितेस्त जातालो ! 

ताबूलफळें 


जीण मनशाची ताबूलफळें 
जायत्या फोणकुलांचें 
येवपी, मेळपी मनीस 


घुंबत रावतात घुलांवरी 


एका फोणकुलांतल्यांन 
दुसऱ्या फोणकुलांत 
उण्यो जायत रावतात घुलो 


घुंवून...घुंवून ... 


खेळ जिणेच्या ताबलांचो 
घुलो... 
तुका काय म्हाका??? 


म्हाका काय तुका??? 

-— 


सांगात 


सांगाताक हांव आसतनाय तु्जीं 
पावलां कित्याक आडवल्यांत ? 
हातांत हात आसुनूय 

पावलां कित्याक थरथरल्यांत ? 


भिये नाका मोगा आमचें 
पावल केन्नाच निसरचें ना! 
मोगाचें मोगा तारूं 
वादळांत लेगीत शेणचें ना! 


हात म्हजो हातांत तुज्या 
सदांकाळ उरूं दी 
केसांतलो फुलां परमळ 
काळजांत म्हज्या रिगूं दी! 


पळय आमचो मोग मोगा 
दिमखुऱ्यांनी धांवता 
दोळ्यांत ताच्याय, तुजेवरीच 
सपन चंद्रीम फुलता ! 

मोगा! काल मेरेन आमी दोगां... ! 
आयज जाल्यांत तीन 


हातांतलो हात सोडूं नाका 
पावतलें गो सगलें रीण! 

पावस 


आतांच ASA गेला पावस 
गाळ सगलो व्हांवून गेला 
पाचवीचार जाल्यांत 

दोंगोर - रानां, झाडां - फुलां 
फळां आनी पानांय 


तरीय अजून खंय तरी 

खोल काळजाचे दरयेंत 

एकूय थेंब पावलो ना 

पावस कोसळळो धाय दिकांनी 
पूण म्हाका भिजूंक कळळें ना! 

तूं 


तुका सोदपाक वतां तेन्ना 

तूं हाताकूच लागना... 

तूं नाकाशं दिसपाक लागता. 
इतल्यांत 

इतल्यांत अचकीत तूं दिसता... 
तूं हांसता... 

तुं हांसयता... 

तूं फसयता... 

हांव फसतां... 

हांव फसवतां 


मागीर उपाट मोग तुजेर 

करत रावतां हांव 

दोळे धांपून; सृजनाचो 

नियाळ घेता हांब 

दोळे उक्ते करतां... आनी तुं... 
तूं! 

तूं नाच्च जाता ! 


रुसतां हांव... 

फुगतां हाव... 

पूण तूं येना. 

हांव बेजारतां 
सगलीं दारां बंद 
सामकां बंद. 

रात रात 

रात रात जागतां 

तुं रात रात जागयता 

— — ——* —— 


रात रात तिश्टयता 

हांब रात रात तिश्टतां... 

अशे कितलेशेच दीस 

दीस आनी रात 

रात आनी दीस 

रात रात दीस दीस 

दीस दीस रात रात. 

तुजीच बाट पळयतां 

पळयत रावतां वाट ... तुजीच गो! 


पूण... 

पूण तूं येना... 

तूं येच ना.. 

तुं येबपाक सोदना ? 

काय तुका येवपाचेंच ना? 
हांव करतां तितलो मोग; 
तूं म्हजेर करना? 

... काय !... काय! 

काय तूं आनी कोणाक... ! 
सांगपाक नजो 

सांगपाक नजो 

नजो नजो 

नजो... 

पूण तुज्या बगर 

आनी नजो 

आनी नजो 

नजो नजो 

नजो म्हज्यान ! 

हांब गाळी घालतां तुका 

दिसता... प55य5 STI रावन खयंतरी 
पळयता तूं म्हाका... 

पळयत पळयत म्हाका... 

हांसता तूं. 

पूण म्हाका तरी कशें कळचें ? 

तूं तर प55य55स 

सामकें पयस | 


हांसता जाल्यार हांस गो! 
हांस म्हाका 

हांस तुका 

हांस सगल्यांक 

पूण मोगा, मात्शें लागीं यो! 
एकदां 

एकूचदां 

एकदांच 

प्लि5555ज गे | 

पूण तूं येना 

येना तूं 

येना | 


आतां हांब रडटां 

हांब कळवळटां 

gia बळवळटां 

हांव जरजरतां 

हांव मरमरतां 

आतां जगतलों तुजे विणे 
स्वताक समजायतां 

—— कन 0... 


हांव समजतां... 

gia समजतां... ! 
तुजी याद लेगीत नाका 
काव्ठजाक शिटकायतां 
हांतरुणार पडटां 

दोळे धांपतां 

दोळे धांपतां ! 

झेमतां 

झेमतां ! 

झेमलों 

झेमेलों ! 

न्हिदतां 

न्हिदतां ! 

न्हिदलों 

न्हिदलों | 

आनी अचकीत 

तूं येता... ! 

तूं येता ! 

आनी उठयता म्हाका 
“ऊठ मरे! 

आरे ऊठ मरे पापया |” 


aia न्हिदलां 

हांव न्हिदलां 

हांव उठना 

म्हाका उठवना 
म्हाका उठोबं नाका 


कांय कन्फ्युज्ड कविता / 53 


हांव न्हिदलां 

न्हिदलां हांव 

फाल्यां उलयतां 

फाल्यांच बरयतां 

फालच्या फाल्यांच छापतां 
पूण आतां मात न्हिदतां 
फाल्यां गो 

सगळें फाल्यांच | (न्हिदलों) 


सकाळीं उठून 
परतो तिचो सोद 


रातीं कुशिकूच न्हिदिल्ली... 


खंय गेली??? 
शें। शें।! शें!!! 


परत राग (बायलेर) 
परत राग (भुरग्यांचेर) 
परत तेंच... 

परत तंच... 

परत परत 

तेंच तेंच! 


54/ कांय कन्फ्युज्ड कविता 

चंद्रमुखी 


सांजे वेळार मोगा म्हजे 
मन गीत गायता 
बाबडे जावन दोळे म्हजे 


वाटेर नदर लायता 


अजून म्हाका पिसायता 
सपन स्पर्श तुजो 
याद तुजी जावन कोट 


पेट्टा काळजांत उजो 
Yad चान्ने हांव 

तुज्या पांयार ओततां 

उमाशेचे रातींत तुजें 
चंद्रमुख सोदतां 

नॉर्मल 


खऱ्यांनीच सांगतां 
तूं घडये म्हजें 
एकटेपणाचें सांगाती 


हय... 
जाता तुजी याद 

एकलो आसतना 

तोंडांतल्यान चुकून येता तुजें नांव 
कोणा कडेनूय पोटतिडकीन झगडटना 


एक ठेको चुकता 
पूण मागीर सगलें 'नॉर्मल' 
तुजे सारकेंच | 

आवय! हाल तुजे केले 


परत एकदां दोळे आयज 
जाले इश्टा बले 

कुडके, लपके काडून 
आवय! हाल तुजे केले. 


सांग इश्टा करता केन्नाय 
आवयक तुजे जाप 
पाजता केन्नाय उदक 
लागतकच तिका धाप 


दी इश्टा जाप आतां 
खंय तुमी पावले ? 
घराक लागली वाळटी 
तुमी घरां सोडून धांबले ! 


सांग इश्टा आतां तरी 
दिसलीं तुका दुकां 

यो परतून घरा तुज्या 
दिवंक आवयक सुखां 


परत एकदां दोळे आयज 
जाले म्हजे वले 

आयकली मरे काणी तुजी 
दुकांनी भिजले पोले 


* 

क्रांती 


अरे | जावं दी घात 
रगतपात 

उखल हात 

नेटान लाथ मार रे 


रगत Ti खतखतून 
जाय तितलें तापूं दी 
वायटाचेर जैत जोडूंक 
आस जिवी उरूं दी 


सपनां चिङ्डयतल्याक तूं 
माडयल्या बगर सोडूं नाका 
खावड खावपी दिसत जाल्यार 
गिळळे बगर रावं नाका 


धांवत राब, धांवडायत राव 
we! ws! आड्डीत राव 
Tada घडूं, कितेंय जावं ! 

कितेंय उरूं, fads व्हांवं | 


आयज दीस क्रांतीचो 
परतो उजो पेटूं दी 
घेवन येता काळखी जो 
उज्यान तुज्या करपूं दी. 

किजिलां 


आमचे मदल्या किजिलांनी 
भुरगो बाबडो भियेता 
रेड्या पाड्याचें झूज जावन 
बंयेचेर काळ येता ! ! ! 


मोगा तुका दिसना कशें 
Weel तो दीस रात 
मागत रावता देवा कडेन 
तुजो म्हजो सांगात 


घड़ये चूक म्हजी 

आसत घड़ये तुजी 
आमी घालतात धुमशेणां 
दुकां व्हांबतात ताचीं 


आतां तरी दिवया सोडून 
राकेसपणां आमचां 


भुरगो मागता देवा कडेन 
किजिलां हीं थांबचीं 

झूज दर्या - मनशालें 


ans सांगता दर्याक, तुका चिरत भोंवतां हांव 
तुज्या आंगार मदमस्त, नाचत रावतां हांव 


बेंगेंत रावन तुज्या, तुज्याच नाड्यार जगतां 
यो बच करतना तुजेरूच थुंकतां 


इतल्यान सोंपलें ना, परत हात घालतां आत्म्याक तुज्या 
घेवन वतां Gas, तुज्यांतलीं माणकां-मोतयां 


घडये दिसत तुका, अत्त्याचार करतां तुजेर 
पूण SS चलयतल्याची, सत्ता देवा म्हजेर 


मागीर तो व्हल्लयता जंय थंय; हांव पिशावरी चलतां 
तुज्या सगळ्या बाळकांक पदरांत म्हज्या घेतां 


मागीर रागान चाळवता तूं, म्हजेर कित्याक फटके? 
हांवूंय एक गुलाम | म्हाकाय बसतात चटके | 


त्रास - घाये - सोसून, खोडाचे तारूं घडटा 
दर्या - मनशालें झूज, निश्पाप तारूं फुट्टा ! ! ! 

चेंपणांतलें तोर २ 


बापूय चलतालो तीच वाट 
zida घडये चलतां 
चेंपणांत घातिल्ल्या तोरावरी 
हांबूंय सामको चेंपतां 


सायकल चलयतालो बापूय 

हांव मोटारसायकल धांवडायतां 
शेणा मातयेर बापूय 

हांव टायल्सांचेर चलतां 

आनी चेंपणांत घातिल्ल्या तोरांवरी 
हांवूय सामको चेंपतां 


* 

चेंपणांतलें तोर २ 


आई चलताली तीच वाट 
आंगभर पातळिल्लें कापड fast 
तेन्नाय कमीच आशिल्लें 

आयज म्हजेर उणेच कपडे 

पूण आंबट दोळे उणे नाशिल्ले 


ती भोगताली - ती सोसताली 
हांवेंय भोगलां .... सोसपाचें ना 
हाचे मुखार चेंपणांतलें तोर 
चुकून लेगीत जावपाचें ना! ! ! 


हांवूय घडये चलतां 
चेपणांत घातिल्ल्या तोरावरी 
हांबूय सामके चेपतां 


ती कांट्यांनी चलताली 

हांव स्कुटीचेर धांवतां 

मल्लां आडसाक तिची जीण 
हांव बाथटबांत न्हातां 

तरीय चेंपणांत घाल्ल्या लोरावरी 
हांवूय सामकें चेंपतां 


62 / कंय कन्फ्युज्ड कविता 


आंगभर पातळिल्लें कपड तिजें 
तेन्नाय कमीच आशिल्ले 
आयज म्हजेर उणेच कपडे 
पूण आंबट दोळे उणे नाशिल्ले 


ती भोगताली - ती सोसताली 
aaa भोगलां .... सोसपाचें ना 
हाचे मुखार चेंपणांतलें तोर 
चुकून लेगीत जावपार्चे ना! ! ! 

हुंडको 


राती खूब उसरा 
एक आवाज... ! 


जागो जाल्लो हांव 
आनी वाजपी मोबायल... 
हय हय... मोबायलूच तो ! 


वळखीचोच फोन... 

घेतल्यार बळखीचोच ‘Set 

आनी उपरांत आयिल्लो हुंडकोय 
बळखीचोच - मागीर मोनो हांबूय ! 


सकाळीं उठलो... 

मोबायल बंद | 

आनी मागीर कितल्योशोच राती 
न्हिदलो मोबायल 

जागलों हांव 

gerai शिवाय ! 

ब्लॅक AVS व्हायट कथा...।! 


आजो म्हणटा नातवाक 
गेल्यो नातवा कडात्तरी 
जुंबाचो नांगरूय कळमेला 


भाताचो साक; आयला पांयांमुळां 


नातवा ! गेलो रे गोठो 
एकसुरो पडला ओटो 
आनी पांयांपोंदचो बेथो 
पत्र्यांमुळां ल्हिपलो 


नातवा ! ! ! बांद तर व्हाळांतलो 
हुंबार नासतनाय व्हांवलो 
कुल्ल्यो फातरां मुळांतल्यो 
खयंचे खंय रे पावल्यो ! ! ! 


धानाक वारो दिवपी सूप 
टायल्सा Sell कोयर भरता 
व्हिरांची सान्न चुकुनूच 
संडासांत आमच्या भोंवता 

नातू म्हणटा आज्याक आतां 
सोंपय तुजी गाथा. 

म्हजो कम्प्यूटर हँग जाता 

बंद कर म्हाताऱ्या 

तुजी 'ब्लॅक अँण्ड व्हायट' कथा. 


RES 


66 / कांय कन्फ्युज्ड कविता 


वेदना 


ही कसली नबी वेदना काय? 
सोद लागून लागना 
पांगळे पडल्यात पांय पळटना 
बाट सोंपून सोंपना ! 


मुखवट्यांचो बाजार 

ताचेर मेकअप हजार 

म्हजो नेमको चेहरो खंयचो काय 
हाची जाप मेळना 


वेदना इतलीच.... 

म्हाका मुखवट्यां फाटल्यान 

धांपपाची ना, म्हजी नदर ! 

काळीज कोरांतत रावता खिणा - खिणाक 
म्हज्या मुखवट्या फाटली नदर ! 

धोल बाय। 


धोल तूं धोल गो बाय, मळबा येदें सपन फुलाय 
पाळण्यांत बाये, दिसतात तुजे पांय 
सपना खातीर उड, वळखीचीं तीं आडमेळीं 
अधर्माची पेटोबन होळी, नवे जिणेक येवकारतुलें काय ? 


बांयेंतलो बाये बेबोमामा, बांयेतल्यान केन्नाच भायर येना 
संवसाराची खोलाय बाबड्याक गावना 
पांजऱ्यांत पडिल्लो किरकाका, पांखां येना बाबडूंक ताका 
सपनांनी लेगीत आतां निळ्या मळबांत तो उडना. 


कोगूळ गायता आल्लय तुका न्हीद बाये तूं आतां 
चंद्रीमांतलो फुडार देखणो, वाट तुजी पळयता 


सपना खातीर उड, वळखीचीं तीं आड़मेळीं 
अधर्माची पेटोबन होळी, नवे जिणेक येवकारतुलें काय ? 

मरण 


मरण म्हळ्यार सुटका 
मरण : एक संस्कार 
अटळ एकूच - मरण 
तरीय रडचेंच पडटा 
वचून मरणाक ! 


मरण म्हळ्यार गती 
मरण : एक स्थिती 
मरणांतुल्यानूच मोक्ष 
तरीय मरणा उपरांत 
पाळचेंच पडटा सुतक | | 


मरण म्हळ्यार शांती 

मरण : एक मुक्ती 
मरणांतुल्यानूच जल्म 

तरीय शुद्धाचाराक घेवचेंच पडटा 
पंचकव्य | | | 

मरण समजना : जगल्या बगर 
सांगपाक गावना : मेल्या बगर 
लासपाक लांकडां लागतात सुकों 
तरीय जायते फावट जळचेंच पडटा 
तरण्या - पाचव्या कोंबन्यांक | | ! ! 


RR 


70/ कांय कन्फ्युज्ड कविता 


बंदखण 


बंदखणींत अडकल्लें काळीज तुजें 
बंदखणींत अडकल्ले हात 

बंदखण जाल्या जिणेचीच तुज्या 
पापया ! सोड मात्शी कात! 


अशा वेळार सांगात तुका 
आसा दिवपी कोण? 
घाल उलो मळबाक 
जावन मेकळी घोण. 


सोड़य बंदखणींतले हात तुजे 
सोड़य बंदखणींतले कान 

पांखांक लागूं दी उमळशीक तुज्या 
भागोबंक काळजाची तान ! 


बंदखण सोडून शेवणें तें 
उडटा मेकळ्या मळबांत 
मळब लेगीत जावन बंदखण 
बसलां जाबन काळजांत ! 

उजो 


म्हज्या काळजांतलो उजो 
थंड जावचे पयलीं 

एकदां तरी भाजून घे 
तुज्या फुडाराची भाकरी | 


ना जाल्यार तूं उपाशी उरतलें 
आनी हांबूंय थंडेतलो | 


सोसची पडटली मागीर 
सासणाची लाचारी | ! 


KEK 

सोदपाक तुका वतां... तेन्ना 


सोदपाक तुका वतां तेन्ना 
रात जाल्ली आसता 
दोळ्यां सामकारा काळोख 
आनी तकली वाजता! 


सोदपाक तुका वतां तेन्ना 
बत MAR नासता; 
तरीय पूण मार्थे म्हजें 
इंगळ्यांबरी तापता | 


सोदपाक तुका वतां तेन्ना 
घरांत पळय STTS 

पोटांत सदांच उजो . 

आनी कानांत कोणाचें रडें ! 


अशा वेळार सांग 
खंय तुका सोदचो ? 
काळोख चोय बटांनी 
कसो तुका गांठचो ! 

तूं कोण? 


अशेंच अचकोत तेन्ना तुका 
म्हणचे न्हय 

तें म्हणून गेलों ! 

आवडलें ना तुका 

तेंच नेमके करून गेलों! 


qda काडलेंना पाशियेस मात्शेंय 
केलो एकामेकाक घायाळ 
अचकोत जायत्या वर्साच्या नात्यार 
खिणाक आयलो काळ ! 


झगडले तूं तुजे लागी... 

हांवूय झगडलों म्हजे कडेन! 

पूण मदली रिती सुवात उणी जाली ना... 
आयलीं नात परतीं एकोकडेन | 


आतां जाल्यांत जायतीं वर्सा 

ते बंद फायलीक 

आनी हातांत आयल्यात दोगांच्याय 
बोटां... 

अपुरबायेचीं माणकुलां 

आतां जेन्ना केन्ना दिसता तूं 

तेन्ना काळीज AIS SER हालता ! 

“तूं कोण?' म्हण तुजी वळख सांगची? 
धडधडपी काळजाकूच विचारतां ! 


जाप मेळचे पयलींच... 

नदर तिरपी... घालून 

मुखार तूं... चलत रावता. 

आतां म्हजे वटेन जाता फाट तुजी.... 
पयस... ! पयस तूं पावता! 

“तूं कोण ?' म्हण तुजी वळख 

आतां म्हाकाच सांगची ? 

थरथरपी काळजाकूच विचारतां! 


kkk 


कांय कन्फ्युज्ड कविता / 75 


सुवार्थ 


जाय55 ST खातीर ! 

तुज्या दोळ्यांत झिरपिल्लें उदक... ! 
हांव जायते फावट पळयतां ! 
पळयत रावतां ! 

खरेंच सांगतां - 

दुखणें जाणवना उदकांतलें 

पूण दिसता - 

हें उदक 

TERT दोळ्यांनी आशिल्ले जाल्यार 
जायत्या कवनांनी 

जग सगले न्हाता आशिल्ले 
एक दोन कवनांक 

फावता आशिल्ले पुरस्कार; 

आनी एक-दोन कवितां झेले 
जावपाचे म्हज्या नांवार | 

मुळा सावन 


सगल्याच गजालीचें 

मूळ सोदप शक्य नासताच 
तरीय लेगीत आमी 
राबतात सोदत - 'मूळ' 


मुळांत 'मूळ' खंयचें ? 

होच मूळ प्रस्न ! 

कारण मुळांकूय आसता मूळ 
आनी त्या मुळांचे मूळ 

गेल्लें आनिकूय खोल ! 


पानांचें ताळयेंत, ताळयेचें देमणांत 
देमणाचें खोडांत, खोडाचें पेडांत 
पेडाचें मुळांत, मुळाचें कोणांत ? 
मुळाचे मातयेंत | जाल्यार मातयेचें ? 


मूळ मातर्येतलें आनी मूळ मातयेचें 


हेंच विसरतात आमी 
मुळा सावन | 

मूळ दुस्वास करना 
कारण मूळ विसरल्याकूय 
तळ मेळटा मुळांतलो 

त्या तळांतल्यानूच रुजतात 
जायतीं मुळां ! 

फुलां - फळांचे भोंवडेर 
सपनेल्लीं मुळां 

तळाक मातयेच्या 

काय 

तळांतले मातयेत ? 


हो प्रस्न सोडोबपाक मुळा सावन 

दर एकलो... 

हातांत पिकास, कुदळ घेवन भोंवता. 
घाय जाता भलतेच कडेन 

मूळ कड़ेकूच उरता 


सुकता, तापता, हुलपता 

लासता, जळटा, करपता 

पूण फुडल्या पावसांत परत एक फावट 
मूळ कोंबऱ्यांनी सपनेता 

परत सोद, परत फेरो 

परत मूळ, परत कोंब ! 

ओ मम्मा 


त्या तरण्या तुज्या हातांत 
आयलीं बोटां माणकुलीं 

ओ मम्मा! 

जिणेंत आशिल्लो तेन्ना काळोख 
कुपां गाळटालीं दुकां 

ओ मम्मा! 


एकूच सपन जिणेचे तुजें 
जावन गीत जिणेचे म्हजें 
फुलतलें 

सोंपतले हे दीस काव्ठखे 
खोशयेचें नवेशें वारें व्हांवतलें 


जिणेंतले कडबटसाणेक 
आफडूंक म्हाका केन्ना दिलो ना 
पोटांत उजो थंय तुज्या 

धग लेगीत म्हाका लागलो ना 


इंगळ्यांवरी जळटाली सदांच तूं गे मम्मा 
बोंठांवेलो हांसो तुज्या केन्ना पयस गेलो ना 
काळजांतुलीं दुकां दोळ्यांत देवलीं ना 
बेदनांच्या ल्हारांक तुज्या, तेन्ना तडूय गावली ना 

बेदनांक त्या तुज्या 
कोंबरी परती केन्नाय फुटची ना 
दोळ्यांतुली गे दुकां 
पोल्यार तुज्या केन्नाय देंवर्ची ना 


नबी नवी फांतोड 
आमची वाट पळयता 
मम्मा, तुज्या सपनांक 
तुजो पूत बळयता 

मोडिल्लें देवूळ घडोवंक 


मोडिल्लें देवूळ घडोबंक आयलो इश्टा गांव 
मोडिल्ले देवूळ घडोबंक आयलो इश्टा गांव 
देवळांत इकरा म्हाल, आनी गोंय ताचें नांव 
मोडिल्लें देवूळ घडोबंक आयलो Fer गांव 


घाटा वयल्यान आयिल्ल्यानी अशे घातले घाय 
चोरयां घातले घाय आनी गेली सुकून माय 
TON सगलीं लागलीं रडूंक 

जाय माय, जाय माय!!! 

मोडिल्लें देवूळ घडोवंक आयलो इश्टा गांव 
मोडिल्लें देवूळ घडोबंक आयलो इश्टा गांव 


आयले जाय ते मस्ते बैल, तांणी मारली शिंगां 
माखूंक लागलीं मातयेंत तांचीं दुडवांची धोंगां 

मारत रावले, व्हरत रावले 

देवळा पोंदची बुन्याद ते, गुन्यांवकारी खणीत रावले 
देखलें तरीय कोणेच तेन्ना, घेवंक ना तांचें नांव 

मोडिल्लें देवूळ घडोबंक आयलो इश्टा गांव 
मोडिल्लें देवूळ घडोबंक आयलो इश्टा गांव 


सांग सांग म्हाताऱ्या काम हें कोणाचे ? 
येदें व्हडलें देवूळ मोडलें... 

कर्म हें कोणाचें? 

“देवूळ He मोडलें 

म्हज्यान सांगूक जावचें ना, 

फाटले खेपेक बापूय म्हजो 

करूंक गेल्लो काम 

वारयत रावलो घाम 

वारयत रावलो घाम 

आपल्याच वांगड्यांनी ताका | 
करून सोडलो जाम ” | 


मोडिल्लें देवूळ घडोबंक आयलो इश्टा गांव 
मोडिल्लें देवूळ घडोवंक आयलो इश्टा गांव 
आतां तरी देवूळ आमचें घडून पुराय जावं 
आतां तरी देवूळ आमचें घडून पुराय जावं 

सपनांतली शाळा 


पळय आई! पळय आई 
शाळा म्हज्या सपनांतली 
कोण्णाक सांगू नाका हां!!! 


गजाल आमच्या दोगांतली 


पळय आई | पळय आई 
शाळेत येता बेबो 
नाचत रावता बांकामुळां 


सोदत उदकाचो Fat 


पळय आई! पळय आई ! 
शाळेत येता सोसो 
फुलता मागीर तोंडार आमच्या 


कापसावरी हांसो 


पळय आई! पळय आई 

शाळेत येता बुकलो 

बुकल्याक पळोवन उंदीर बाबड़ो 
थंयचे थंय सुकलो 

पळय आई! पळय आई! 
शाळेंत येता कावळो 

बसून रावता एकाच बांकार 
टिफिनार दोळो 


पळय आई | पळय आई 
शाळेंत येता कोलो 
कळना तरी बे चो पाडो 
हुशार कसो जालो? 


अशी ही शाळा 
सपनांत म्हज्या येता 
खरे शाळे परस 
चड मजा दिता. 

गांवांतले बारशे 


म्हज्या गांबांत मनशांलो बारसो 
एका परस चड फावर्टी जाता 
बारशाचें नांव पडटा फार्टी 
दवरिल्लें नांवूच चड फामाद जाता 


बारशाक हांगा लागना पाळणो 
बारशाक लागना भट 

कर्तुब थारयता नांव नवें 

सत्य जावं, बा जावं फट! 


नांव पडपी बाळशाक थंय 
सगलें पूण कळटा 

नांव नवें पडटलें हें कळटकोच 
तोवूय थंयच्यान पळटा. 


बारशाक लागना सोयरे 
बारशाक लागना धायरे 
उखल्ली जीब - दवरलें नांव 
“सांग, तुकाय एक जाय रे?' 


अशा ह्या गांबांत म्हज्या 
सगलींच नांवां गाजता 


कितलेय बारशे केले तरी 
मरणाक गांव पावता!!! 

तप 


तो फोडीत आसा फातर 
कितल्याश्याच वर्सा सावन 
आनी सोदीत आसा उदक 
जमनीतलें... ! 

अनंत काळा सावन ! 


तो चिरीत आसा लांकूड 
कितल्याश्याच वसां सावन 

आनी चिरून गेल्यांत सपनाय जायतां 
काळजांतली... | 

जायत्या तेपा सावन ! 


तो गायत आसा तेंच गीत 
कितल्याश्याच वसां सावन 

आनी जायतीं कवनां उरल्यांत अर्दकुटी 
अंतस्करणांतली.... ! 

आदल्या काळा सावन ! 


तरी लेगीत गावना म्हालगडेपण 
आनी करपोवन काडल्या संवसारान | 
तांचो फुकट गेल्लो तप! 
निनामीपणान..:! 

कोण जाणा... केन्ना सावन | 

जनेल 


नव्यो वाटो 

नव्यान सोदच्यो पडटात ! 
पूण दर खिणाक 
स्वताक नबो करप 
आतां जड जालां. 


खऱ्यांनीच सांगतां 

हरलों ना अजून... 

तरीय तें अभाग्य चड पयस आसा 
अशें चुकुनूय दिसना 


पोकळ आशावाद तरी कित्याक ? 
आनी दर खेपेक निरशेवणी.... 
कितलोसोच तेप 

आनी घडये तातूंतल्यान 
जल्मल्ली म्हजी 

ही अशी कविता.... 

कशी दाखयत कोणाक 

नबी बाट? 

Er lt ie ti ll 


म्हज्या दारिद्र्थाक नवे कोंब hed पयलीं 
आनी कवचेचीं सगलीं सपनां 

नशिबाचे फातर बसून फुटचे पयलीं 
देवा! तूं एकूच काम कर 

म्हज्या घरांतलें 

सपना वटेन तोंड करून 

उक्ते आशिल्ले जनेल 

थोड़ो तेप तरी बंद कर ! 

हांव परतो येतलों 


यातनांच्या दर्यांतल्यान 
सोदीत म्हजी वाट 
zia परतो येतलों 
जिणेचें गीत 

नवे उमेदीन गायत 
aa परतो येतलों 


हय, घड़ये पावलो ना जल्म 
सपनाक धरपाक 

हांव परतो येतलों 

मेळळी ना नशिबाची साथ 
नशिबाक हरोबपाक 

हांव परतो येतलों 


जायत्यो जाल्यात चुकी 
सुदारपाक तरी 

हांव परतो येतलों 

अजून जायत्या चुकांची ख्यास्त 
आसा भोगपाची 

हय! हांव परतो येतलों 

काळजांतलो उजो अजून पेट्टा 
पालोबपाक उजो 

हांब परतो येतलों 

बिस्कटिल्लो संबसार म्हजो 
सांबाळपाक तरी 

हांब परतो येतलों 


म्हजो अभिमान बाळगुचो तांणी 
अशें करूंक कितें तरी 

हांव परतो येतलों 

म्हज्याच दोळ्यांतल्यान गळिल्लीं 
दुकां पुसपाक तरी 

हांब परतो येतलों 


म्हजी भूक अजून भागली ना 
प्रयोग जाय तसो रंगलो ना 
तरी पूण... 

पयलो प्रयोग सोंपोवपाक 
दुसरो प्रयोग रंगोवपाक 

हांव परतो येतलोच ! | 

का... 
चड व्हड न्हय हाव 


केन्नाय बरयतां 
त्या 'हांव' खातीर 
‘sia’ चो सोद daw! 


“हेमंत अय्या हांची कविता 'मल्टीलेयर्ड!' वाचकाचे 
बुहीमत्तेक, भावनात्मकतायेक आनी प्रतिभेकूय जागी करूंक 
सोदपी. देखुनूच दर एके freer वाचप्याक पिरायेच्या 
वेगवेगळ्या पांबड्यांचेर वेगवेगळे अणभव आनी दिको दिवपाची 
तांक हे कवितेंत दिश्टी पडटा. नवे विशय नव्याच थाटांत ह्या 
कवीन सांगपाचो यत्न केला. ताच्या ह्या वावराक पुस्तकाच्या 
रुपांत तुमच्या हातांत दवरतना आर. बी. प्रोडक्शनाच्या समेस्त 
वांगड्यांक भोव खोस भोगता. तांचो साहित्य मळावेलो वावर 
अखंड चालू उरचो अशी देवा कडेन मागणी करतां. आनी आर. 
बी. च्या वावराक समेस्त कोंकणी लोकांचो तेंको मागतां.” 


राजू बलनायक 
संचालक 
आर. बी. प्रॉडक्शन, मडगांव - गोंय. 

